

ПРАКТЫЧНА КОЖНЫ
40-ы БЕЛАРУС...

За мінулы год дзяржаўную адрасную сацыяльную дапамогу атрымалі 251,2 тысячы чалавек.

У параўнанні з 2014 годам колькасць атрымальнікаў сацыяльнай дапамогі павялічылася на 15,4%, а сума дапамогі — на 30,6%. Як паведамілі «Звяздзе» ў Міністэрстве працы і сацыяльнай абароны, у 2015 годзе сярэдні памер штомесячнай сацыяльнай дапамогі склаў 311,6 тыс. рублёў у месяц на аднаго чалавека, аднаразовай — 893,2 тыс. рублёў, сацыяльнай дапамогі для пакрыцця выдаткаў на набыццё падгузкаў — 2 млн 36 тыс. рублёў. Сярэдні кошт набору прадуктаў харчавання для дзяцей да двух гадоў жыцця аказаўся роўны 857 тыс. рублёў.

Традыцыйна асноўнымі атрымальнікамі штомесячнай і аднаразовай сацыяльных дапамог з’явіліся шматдзетныя і няпоўныя сем’і, якія выхоўваюць непаўналетніх дзяцей — яны склалі 73,2% ад усёй колькасці атрымальнікаў гэтых дапамог. Таксама амаль на 73% у параўнанні з 2014 годам узрасла колькасць беспрацоўных, якія атрымалі дапамогу ў выглядзе штомесячнай і аднаразовай сацыяльных дапамог, яна склала 3,5 тысячы чалавек.

65,3% атрымальнікаў штомесячнай сацыяльнай дапамогі яна была прадастаўлена на 6 месяцаў, 179 атрымальнікам з ліку адзінокіх пенсіянераў і інвалідаў, а таксама няпоўных сем’яў, якія выхоўваюць дзяцей-інвалідаў, — на 12 месяцаў.

Святлана БУСЬКО busko@zviazda.by

■ Прэзентацыя

КРАСА ПОБАЧ З НАМІ

Падчас святкавання 95-годдзя БНТУ прадставілі выданне, прысвечанае беларускай архітэктуры

Кніга вядомага навукоўцы, дэкана архітэктурнага факультэта Беларускага нацыянальнага тэхнічнага ўніверсітэта Армена САРДАРАВА «Краса. Эстэтыка беларускай архітэктуры» зусім нядаўна выйшла ў Выдавецкім доме «Звязда» (больш падрабязна пра гэта мы ўжо пісалі). У ёй закранаюцца самыя розныя аспекты гісторыі і, што больш важна, эстэтыкі беларускай архітэктуры, менавіта ў гэтым і заключаецца ўнікальнасць працы. У якасці ілюстрацый выкарыстоўваюцца шматлікія здымкі будынкаў з усёй тэрыторыі Беларусі, зробленыя самім аўтарам.

Днямі ў сталічным ДOME дружбы кнігу прэзентавалі шырокай публіцы. На мерапрыемства завіталі сябры аўтара, дзеячы навукі і мастацтва, а таксама калегі — выкладчыкі тэхнічнага ўніверсітэта.

— Складана знайсці правільнае слова для азначэння выдання, якое мы сёння прадстаўляем, — сказаў у сваім вітальным слове міністр культуры Барыс СВЯТЛОЎ. — Магчыма — кніга, можа быць — праца, але най-



Фота Надзеі БУЖАН.



вiдам мастацтва, менавіта слова «краса» скіроўвае ўвагу чытача ў іншы бок, і гэта вельмі важна. Думаю, кніга стане велізарным унёскам у беларускую культуру падчас Года культуры, за гэта хочацца сказаць вялікі дзякуй.

Шматлікія госці мерапрыемства сыходзіліся ў думцы, што кніга Армена Сардарава мае вялікую каштоўнасць для цяперашняй Беларусі, такога выдання краіне нестала. Дзякавалі і гістарычнай радзіме аўтара — Арменіі — за тое, што яна падарыла Беларусі чалавека, які прысвяціў жыццё даследаванню і асэнсаванню нашай архітэктурнай спадчыны.

— Для мяне вялікі гонар, што нам удалося прымеркаваць прэзентацыю кнігі да хрысціянскіх свят, якія адзначаюцца цяпер, — сказаў Армен Сардараў. — Гэта вельмі сімвалічна, да таго ж мы зладзілі выставу здымкаў храмавай архітэктуры краіны. Само выданне стала плёнам амаль 40 гадоў майго жыцця, падчас якіх я вандраваў па Беларусі, рабіў здымкі. І ўвесь час пераконваўся, што наша вельмі простая на першы погляд архітэктура насамрэч значна глыбейшая. Я ўпэўнены, што такой яна застаецца назаўсёды.

Яраслаў ЛЫСКАВЕЦ.
lyskavets@zviazda.by

■ Цыклоны і дарогі

НЕПАГАДЗЬ АМАЛЬ НЕ ПАЎПЛЫВАЛА
НА РУХ ТРАНСПАРТУ

Зменлівы настрой надвор’я вельмі ўскладняе работу арганізацый, што захоўваюць бяслеку на дарогах краіны. Напрыклад, нядаўнія цыклоны «Даніэла» і «Эма» прынеслі шмат праблем. Нягледзячы на гэта, супрацоўнікі дарожных службаў працавалі эфектыўна: не было перапынкаў у руху, меры па зніжэнні хуткасці таксама не ўжываліся, прыбіранне снегу было арганізаваным і прэвентывным.

Урокі засвоілі

— Дарожныя службы засвоілі ўрокі нядаўняга мінулага, не шкадавалі сіл і сродкаў, каб забяспечыць неабходны рух аўто, — адзначыў начальнік аддзела захаванасці аўтамабільных дарог і прыдарожнага сэрвісу Міністэрства транспарту і камунікацый Сяргей ЛЯВОНЧЫК.

Паводле яго слоў, снегаачышчальная тэхніка на аўтатрасах рэспубліканскага значэння і сёння працуе кругласутачна. Створаны штабы па ліквідацыі наступстваў цыклонаў. Што цікава, у дні пікавых нагузаў на беларускіх аўтамагістралях працавала 1000—1200 адзінак спецтэхнікі.

ДТЗ стала менш

Ёсць і яшчэ адна пазітыўная статыстыка: колькасць аварый і смяротных выпадкаў на аўтамагістралях гэтай зімой істотна знізілася ў параўнанні з адпаведнай леташняй сітуацыяй. Мінулай зімой за такі ж перыяд на рэспубліканскіх дарогах было 25 ДТЗ, сёлета — 12. Нягледзячы на цыклоны, усплёску дарожных здарэнняў у гэтыя дні ў Мінску не было. Аднак, што цалкам прадказальна, адзначаецца некалькі павелічэнне матэрыяльнага ўрону.

Дзяржаўтаінспекцыя ў сувязі з пагаршэннем умоў надвор’я ўзмоцніла службу. Як адзначыў намеснік начальніка ўпраўлення ДАІ ГУУС Мінгарвыканкама Андрэй ЗЫРАНАЎ, з 12 студзеня і да гэтага часу супрацоўнікі ўпраўлення аказваюць дапамогу ўдзельнікам



дарожнага руху і супрацоўнічаюць з камунальнымі службамі. Напрыклад, усе калоны тэхнікі ў абавязковым парадку суправаджаюцца экіпажамі Дзяржаўтаінспекцыі. Акрамя таго, каб не паралізоўваць рух, супрацоўнікі ДАІ імкнуцца афармляць ДТЗ у максімальна кароткі час.

Зімовыя «пралескі»

Зараз ДАІ працягвае працу па ачыстцы жылых вуліц Мінска ад аўтамабільных «падснежнікаў». На асноўных вуліцах сталіцы з гэтай праблемай ужо справіліся, і цяпер пераходзяць да кантролю за сітуацыяй на жылых вуліцах, дзе заснежаных машын, якія перашкаджаюць праезду, яшчэ шмат.

Вялікую працу ДАІ правяло пасля заканчэння снегападаў, калі на дарогах сфармаваліся снежныя валы. Праблемы таксама стваралі машыны, якія прыпаркавалі на першай паласе вуліц. Каля 400 машын эвакуявалі на ахоўныя стаянкі ў выпадках, калі вадзіцелі парушалі правілы дарожнага руху. Больш за 2,5 тысячы аўто перастаўлена спецыяльнай тэхнікай і самімі ўладальнікамі транспарту.

Ілья КРЫЖЭВІЧ Kryzhevich@zviazda.by

■ Будзь у курсе!

КАНТРОЛЬ ЗА «ЗАЙЦАМІ» ЎЗМОЦНІЦЦА

Сталічныя кантралёры грамадскага транспарту неўзабаве атрымаюць сродкі аўдыя- і відэафіксацыі.

Гэта мера заклікана дапамагаць вырашаць спрэчныя моманты, калі такія ўзнікнуць паміж пасажырамі і кантралюючымі асобамі. Паводле інфармацыі дзяржаўнага прадпрыемства «Мінсктранс», відэарэгістратары будуць мацавацца на фірменнай камізэльцы. Запіс на камеры будзе захоўвацца да 30 сутак.

НАВІНЫ

ПАДЗЕІ

ФАКТЫ

НАВІНЫ

ПАДЗЕІ

ФАКТЫ

МАТЧ БЕЛАРУСАЎ
З ФРАНЦЫЯЙ ПАКАЖУЦЬ
ПА ТЭЛЕБАЧАННІ

Як паведамляе прэс-служба Белтэлерадыёкампаніі, тэлеканал «Беларусь 2» сёння ў вячэрнім эфіры пакажа матч другога раўнда чэмпіянату Еўропы па гандболе паміж Беларуссю і Францыяй.

У праграме перадач канала «Беларусь 2» адбыліся некаторыя змены. У 20:10 замест скетчкома «Рыжыя» гледачы пабачаць гэты гандбольны матч. Не прапусціце паядынак і падтрымайце нашых!

Якаў ЖУРЫН.

ДОБРАЯ РЭПУТАЦЫЯ
СЯБРУЕ З ГРАШЫМА

Кіраўніцтва Беларусбанка паспяхова завяршыла маштабную здзелку па прыцягненні з-за мяжы беспрэцэдэнтнага па памерах для айчыннага фінансавога рынку сіндыкаванага крэдыту, паведамляе прэс-служба гэтай установы.



Аб’ём прыцягнутых рэсурсаў склаў у эквіваленце 265 млн долараў ЗША. Банкамі-кредыторамі выступілі фінансавыя інстытуты з Расіі, Казахстана, Латвіі, а таксама міжнародная фінансавая арганізацыя «Еўрапейскі банк развіцця».

«Беларусбанк пачаў новы год са значнай для краіны і банка падзеі: ва ўмовах працяглай нявызначанасці на фінансавых рынках, а таксама ўзмацнення патрабаванняў замежных крэдытараў банк прыцягнуў самы буйны сіндыкаваны крэдыт у гісторыі айчыннай банкаўскай сістэмы. Гэтыя рэсурсы былі прыцягнуты на ўмовах, якія дазваляюць зрабіць таннейшым крэдытаванне кліентаў банка, і будуць накіраваны на фінансаванне знешнегандлёвых кантрактаў», — адзначыў старшыня праўлення банка Сяргей Пісарык. На яго погляд, гэты праект трэба расцэнчваць як сведчанне даверу замежных партнёраў менавіта Беларусбанку, пацверджанне яго статусу на міжнародным фінансавым рынку і бездакорнай дзелавой рэпутацыі.

Сяргей КУРКАЧ.

ТАЙНІК У... РАЗДАТАЧНАЙ
КАРОБЦЫ АЎТАМАБІЛЯ

Незвычайны тайнік выявілі супрацоўнікі Гродзенскай рэгіянальнай мытні з прымяненнем інспекцыйна-дагляднага комплексу.

Жыхар Гродна накіроўваўся ў Літву праз пункт пропуску «Прывалка» па «чырвоным» калідоры, пры гэтым указваючы ў дэкларацыі, што палівам у машыне з’яўляецца толькі аўтамабільны газ. Аднак мытны кантроль выявіў у аўтамабілі «Nissan Patrol», 1999 года выпуску, спецыяльна абсталяваны тайнік: у раздатачнай каробцы, з якой уладальнік папярэдне выдаліў усе дэталі, знаходзілася вялікая колькасць тыгунёвых вырабаў. Гэтую справу пасля адміністрацыйнага працэсу разгледзіць суд.

Гродзенская рэгіянальная мытня нагадвае: за падобную кантрабанду Кодэкс аб адміністрацыйных правапарушэннях Рэспублікі Беларусь прадугледжвае не толькі штраф і канфіскацыю тавараў, што хаваліся ў тайніку, але і канфіскацыю транспартнага сродку.

Барыс ПРАКОПЧЫК.

ШКУРНЫ БІЗНЕС

У скупшчыка сярод «трафеяў» была нават чырванакінжная рысь

Нелегальную сетку, звязаную са здабычай і рэалізацыяй браканьерскай прадукцыі, выявілі дзяржінспектары разам з супрацоўнікамі МУС. На ўскраіне Мікашэвіч яны затрымалі аўтамабіль, якім кіраваў жыхар вёскі Кароцічы Столінскага раёна. Мужчына перавозіў 48 шкур дзікіх жывёл: рысы, выдры, лісы, куніцы, янотападобнага сабакі. Дакументаў на транспартаванне прадукцыі палявання ў кіроўцы не было.

— Пра тое, што «трафеі» здабыты нелегальным спосабам, можна было меркаваць ужо па наяўнасці сярод іх дзвюх шкур рысы. У Беларусі гэтая жывёла занесена ў Чырвоную кнігу і паляванне на яе забаронена. Выдра хоць і паляўнічы від, тым не менш рэдкая здабыча (аб’ект СІТЕС), а ў перакупшчыка знайшлі 18 такіх шкур, — распавяла «Звяздзе» прэс-сакратар Дзяржаўнай інспекцыі аховы жывёльнага і расліннага свету пры Прэзідэнце Рэспублікі Беларусь Вольга Грамовіч. — Як патлумачыў затрыманы, шкуры ён скупліваў у паляўнічых па ўсёй краіне. Паходжаннем прадукцыі не цікавіўся. Законнасць яе здабычы зараз усталявае следства. Скупшчыку пагражае крымінальная адказнасць за незаконнае транспартаванне частак дзікіх жывёл. А паляўнічым-нелегалам у выпадку, калі іх віна будзе даказана, давядзецца пакрываць нанесеную прыродзе шкоду ў памеры 3 250 базавых велічынь.

Сяргей РАСОЛЬКА.